

இலங்கை கைத்தொழில் அபிவிருத்திச் சபை - 2014

இலங்கை கைத்தொழில் அபிவிருத்திச் சபையின் 2014 திசம்பர் 31 இல் உள்ளவாறான நிதி நிலைமைக் கூற்று மற்றும் அத்திகதியில் முடிவடைந்த ஆண்டிற்கான விபரமான வருமானக்கூற்று, உரிமை மூலதனத்தில் மாற்றங்கள் கூற்று, காசுப்பாய்ச்சல் கூற்று மற்றும் முக்கியமான கணக்கீட்டுக் கொள்கைகளினதும் ஏனைய விளக்கத்தகவல்களினதும் பொழிப்புக்களையும் உள்ளடக்கிய 2014 திசம்பர் 31 இல் முடிவடைந்த ஆண்டிற்கான நிதிக்கூற்றுக்கள் 1971 இன் 38 ஆம் இலக்க நிதி அதிகாரச்சட்டத்தின் 13(1) ஆம் பிரிவு மற்றும் 1969 இன் 36 ஆம் இலக்க கைத்தொழில் அபிவிருத்தி அதிகாரச்சட்டத்தின் 38(1) ஆம் பிரிவுடன் சேர்த்து வாசிக்கப்படும் இலங்கை சனநாயக சோசலிசக் குடியரசு அரசியலமைப்பின் 154(1) ஆம் உறுப்புரையிலுள்ள ஏற்பாடுகளுக்கு இணங்க எனது பணிப்பின் கீழ் கணக்காய்வு செய்யப்பட்டது. நிதி அதிகாரச்சட்டத்தின் 14(2) (சீ) பிரிவின் பிரகாரம் சபையின் ஆண்டறிக்கையுடன் பிரசுரிக்கப்பட வேண்டும் என நான் கருதும் எனது கருத்துரைகளும் அவதானிப்புக்களும் இந்த அறிக்கையில் காணப்படுகின்றன.

1.2 நிதிக்கூற்றுக்களுக்கான முகாமைத்துவத்தின் பொறுப்பு

இந்நிதிக்கூற்றுக்களை இலங்கை கணக்கீட்டு நியமங்களுக்கு இணங்க தயாரித்து நியாயமாகச் சமர்ப்பித்தல் மற்றும் மோசடி அல்லது தவறுகளின் காரணமாக ஏற்படக்கூடிய பொருண்மையான பிறழ் கூற்றுக்களிலிருந்து விடுபட்ட நிதிக்கூற்றுக்களைத் தயாரிப்பதற்கு அவசியமானது என முகாமைத்துவம் நிர்ணயிக்கின்ற அத்தகைய உள்ளகக் கட்டுப்பாடுகள் என்பவற்றிற்கு முகாமைத்துவம் பொறுப்பாக உள்ளது.

1.3 கணக்காய்வாளரின் பொறுப்பு

எனது கணக்காய்வின் அடிப்படையில் இந்நிதிக்கூற்றுக்களின் மீது அபிப்பிராயம் தெரிவிப்பது எனது பொறுப்பாகும். அதியுயர் கணக்காய்வு நிறுவனங்களின் சர்வதேச நியமங்களுக்கு ஒத்ததாக (ஐஎஸ்எஸ்ஏஐ 1000 – 1810) இலங்கை கணக்காய்வு நியமங்களுக்கு இணங்க எனது கணக்காய்வை நான் மேற்கொண்டேன். ஒழுக்கநெறி வேண்டுகளுடன் நான் இணங்கி நடப்பதையும் நிதிக்கூற்றுக்கள் பொருண்மையான பிறழ் கூற்றுக்கள் அற்றவையா என்பதற்கான நியாயமான உறுதிப்பாட்டைப் பெற்றுக்கொள்வதற்கு கணக்காய்வு திட்டமிட்டு மேற்கொள்ளப்படுவதையும் இந்நியமங்கள் வேண்டுகின்றன.

நிதிக்கூற்றுக்களிலுள்ள தொகைகள் மற்றும் வெளிப்படுத்தல்களிற்கு ஆதாரமான கணக்காய்வுச் சான்றுகளைப் பெற்றுக்கொள்வதற்கான செயற்பாட்டு நடைமுறைகளில் கணக்காய்வு ஈடுபடுகின்றது. மோசடி அல்லது தவறுகளின் காரணமாக நிதிக்கூற்றுக்களின் பொருண்மையான பிறழ் கூற்று ஆபத்தின் மதிப்பீட்டினை உள்ளடக்கும் கணக்காய்வாளரின் தீர்மானம் மீது தெரிவுசெய்யப்பட்ட நடைமுறைகள் தங்கியுள்ளது. அந்த ஆபத்தினை மதிப்பீடு செய்கையில் சந்தர்ப்பத்திற்குப் பொருத்தமான கணக்காய்வு நடைமுறைகளை வடிவமைக்கும் வகையில் சபையின் நிதிக்கூற்றுக்களைத் தயாரித்தல் மற்றும் நியாயமாகச் சமர்ப்பித்தலுக்குரிய உள்ளகக் கட்டுப்பாடுகளை கணக்காய்வாளர் கருத்தில் கொள்கின்றாரேயன்றி சபையின் உள்ளகக் கட்டுப்பாடுகளின் வினைத்திறனின் மீது அபிப்பிராயம் தெரிவிக்கும் நோக்கத்திற்காக அல்ல. முகாமைத்துவத்தால் பயன்படுத்திய கணக்கீட்டுக் கொள்கைகளின் பொருத்தமான தன்மையையும் முகாமைத்துவத்தால் மேற்கொண்ட கணக்கீட்டு மதிப்பீடுகளின் நியாயத் தன்மையையும் மதிப்பாய்வு செய்தல் அத்துடன் நிதிக்கூற்றுக்களின் ஒட்டுமொத்த சமர்ப்பித்தலினை மதிப்பாய்வு செய்தல் என்பவற்றினையும் கணக்காய்வு உள்ளடக்கியுள்ளது.

எனது கணக்காய்வு அபிப்பிராயத்திற்கான அடிப்படையினை வழங்குவதற்கு போதியளவும் பொருத்தமானதுமான கணக்காய்வுச் சான்றுகளை நான் பெற்றுக்கொண்டுள்ளேன் என நான் நம்புகிறேன்.

1.4 முனைப்பழியுள்ள கணக்காய்வு அபிப்பிராயத்திற்கான அடிப்படை

இந்த அறிக்கையின் 2.2 ஆம் பந்தியில் விபரிக்கப்பட்ட விடயங்களின் அடிப்படையில் எனது அபிப்பிராயம் முனைப்பழியுள்ளதாகக்கொடுக்கின்றது.

2. நிதிக்கூற்றுக்கள்

2.1 முனைப்பழியுள்ள அபிப்பிராயம்

இந்த அறிக்கையின் 2.2 ஆம் பந்தியில் விபரிக்கப்பட்ட விடயங்களின் தாக்கத்தினைத் தவிர்த்து இலங்கை கைத்தொழில் அபிவிருத்திச் சபையின் 2014 திசெம்பர் 31 இல் உள்ளவாறான நிதி நிலைமையினையும் அத்திகதியில் முடிவடைந்த ஆண்டிற்கான அதனது நிதிசார் செயலாற்றலினையும் காசுப்பாய்ச்சலினையும் இலங்கை கணக்கீட்டு நியமங்களுக்கு இணங்க நிதிக்கூற்றுக்கள் உண்மையாகவும் நியாயமாகவும் தருகின்றன என்பது எனது அபிப்பிராயமாகும்.

2.2 நிதிக்கூற்றுக்கள் மீதான கருத்துரைகள்

2.2.1 இலங்கை கணக்கீட்டு நியமம்

இலங்கை கணக்கீட்டு நியமங்களுக்கு இணங்க நடவடிக்கை எடுக்கப்படாத சந்தர்ப்பங்கள் கீழே தரப்படுகின்றன.

(அ) இலங்கை கணக்கீட்டு நியமம் இலக்கம் 02 இன் பிரகாரம் இறுதி இருப்புக்களின் பெறுமதியானது கிரயம் அல்லது நிகர தேறக்கூடிய பெறுமதி ஆகிய பெறுமதிகளில் குறைந்த பெறுமதியில் நிதிக்கூற்றுக்களில் காட்டப்பட்டுள்ளது என வெளிப்படுத்தப்பட்டிருந்தும் ஆண்டு இறுதியில் ரூபா 30,859,050 தொகையான இருப்புக்கள் கிரயத்தின் அடிப்படையில் நிதிக்கூற்றுக்களில் காட்டப்பட்டிருந்த போதிலும் கிரயமானது நிகர தேறக்கூடிய பெறுமதியுடன் இணக்கம் செய்யப்பட்டதற்கான சான்றுகள் கணக்காய்விற்குச் சமர்ப்பிக்கப்பட்டிருக்கவில்லை.

(ஆ) இலங்கை கணக்கீட்டு நியமம் இலக்கம் 16 இன் பிரகாரம் தேறிய புத்தகப் பெறுமதி ரூபா 37,450,946 தொகையான குறிப்பிடத்தக்க அளவு முக்கியத்துவம் வாய்ந்த இயந்திரங்கள், உபகரணங்கள், மனைப்பொருட்கள், கணனி வன்பொருட்களும் மென்பொருட்களும் என்பவற்றின் நியாயமான பெறுமதியைச் சுட்டிக்காட்டுவதற்காக மீள்மதிப்புச் செய்யப்படாது தொடர்ந்தும் வரலாற்றுக் கிரயத்தில் காட்டப்பட்டிருந்தன.

(இ) இலங்கை கணக்கீட்டு நியமம் இலக்கம் 39 இன் பிரகாரம் அறவிடப்படாத கடன் மீதிகள் இருப்பின் நிதிக்கூற்றுக்களில் தனியாகக் காட்டப்படவேண்டிய போதிலும் மீளாய்வாண்டின் திசெம்பர் 31 இல் உள்ளவாறு காணப்பட்ட ரூபா 447,082 தொகையான அறவிடப்படாத கடன் மீதிகள் பொதுக் கடனின் கீழ் வகைப்படுத்தப்பட்டிருந்தது.

2.2.2 கணக்கீட்டுக் குறைபாடுகள்

பின்வரும் அவதானிப்புகள் மேற்கொள்ளப்படுகின்றன.

(அ) மீளாய்வாண்டின் போது சபையினால் வாகனங்களை விற்பனை செய்வதன் மூலம் பெற்றுக்கொள்ளப்பட்ட ரூபா 3,230,102 தொகை காசோட்டக் கூற்றில் முதலீட்டு நடவடிக்கைகளின் கீழ் காட்டாது செயற்பாட்டு நடவடிக்கைகளாக வகைப்படுத்தப்பட்டிருந்தது.

(ஆ) மீளாய்வாண்டின் போது சபையினால் விற்கப்பட்ட வாகனங்கள் தொடர்பான ரூபா 2,333,112 மீள்மதிப்பு இலாபத்தை மீள்மதிப்பு ஒதுக்க கணக்கிலிருந்து நீக்குவதற்கு நடவடிக்கை எடுக்கப்பட்டிருக்கவில்லை.

(இ) மீளாய்வாண்டின் திசெம்பர் 31 இல் உள்ளவாறான சொத்துக்கள் மற்றும் செலவுகளாக இனங்காணப்பட்டு கணக்குவைக்கப்படாத ரூபா 29,991,070 தொகையானது முற்கொடுப்பனவுகளாக நடைமுறைச் சொத்துக்களின் கீழ் காட்டப்பட்டிருந்தது.

(ஈ) சபையின் பதவியணியினர்களது இயலளவை மேம்படுத்துவதற்காகச் செலவுசெய்யப்பட்ட ரூபா 1,841,071 தொகையான பணத்தை காலக்கழிவு செய்த கணக்கீட்டு நடைமுறையானது நிதிக்கூற்றுக்களில் வெளிப்படுத்தப்பட்டிருக்கவில்லை.

2.2.3 கணக்காய்விற்கான சான்றுகள் இல்லாமை

ரூபா 67,198,057 கூட்டு மொத்தமான கடன்பட்டோர் மீதியையும் ரூபா 15,703,805 கூட்டு மொத்தமான கழிவுப் பொருள் கடன்கொடுத்தோர் மீதியையும் உறுதிப்படுத்துவதற்காக மீதிகளை உறுதிப்படுத்தல் சான்றிதழ் கணக்காய்விற்குச் சமர்ப்பிக்கப்பட்டிருக்கவில்லை.

2.2.4 இணக்கம் செய்யப்படாத கட்டுப்பாட்டுக் கணக்குகள்

மீளாய்வாண்டின் திசெம்பர் 31 இல் உள்ளவாறான நிதிக்கூற்றுக்களில் காட்டப்பட்டுள்ள கைத்தொழில் பேட்டைகளின் தொழிற்சாலை உரிமையாளர்களிடமிருந்து சபையினால் அறவிடப்பட வேண்டிய பணம், கைத்தொழில் பேட்டை பிரிவின் அறிக்கையின் பிரகாரம் ஒப்பிட்ட போது ரூபா 11,307,861 தொகையான வேறுபாடு அவதானிக்கப்பட்டதுடன் அந்த வேறுபாட்டிற்கான காரணம் கணக்காய்விற்குச் சமர்ப்பிக்கப்படவில்லை.

2.3 பெறவேண்டிய மற்றும் செலுத்தவேண்டிய கணக்குகள்

பின்வரும் அவதானிப்புகள் மேற்கொள்ளப்படுகின்றன.

(அ) 2010 ஆம் ஆண்டிற்கு முன்பிலிருந்து காணப்பட்டு வருகின்ற தீர்த்துவைக்கப்படாத ரூபா 235,570 தொகையான எரிபொருள் முற்பணத்தை தீர்த்துவைப்பதற்கு மீளாய்வாண்டின் போதும் தேவையான நடவடிக்கைகள் எடுக்கப்பட்டிருக்கவில்லை.

(ஆ) பெறவேண்டிய ஏனைய வைப்புக்களின் கீழ் காட்டப்பட்டுள்ள ரூபா 3,004,925 தொகையான நீர், மின்சாரம் முதலிய சேவைகளை வழங்கும் போதும் கட்டிடங்களை நிர்மாணிக்கும் போதும் உள்ளூராட்சி நிறுவனங்களுக்குச் செலுத்தப்பட்ட வைப்புக்களின் பெறுமதியை உரிய சேவைகள் வழங்கப்பட்டதன் பின்னரும் தீர்த்துவைப்பதற்கு நடவடிக்கை எடுக்கப்பட்டிருக்கவில்லை.

(இ) வணிக மற்றும் ஏனைய பெறவேண்டிய கணக்குகளின் கீழ் காட்டப்பட்டுள்ள ரூபா 8,419,804 தொகையான மீதியும் ரூபா 20,225,259 தொகையான நானாவித கடன்பட்டோர்களின் கீழ் வகைப்படுத்தப்பட்டுள்ள பொறியியல் வேலைகள் தொடர்பான ரூபா 4,815,862 தொகையான கடன்பட்டோர் மீதியும் 2 ஆண்டுகளிலிருந்து 5 ஆண்டுகள் வரை அறவிடப்படாது காணப்பட்டன.

(ஈ) சபையின் பிரதான வருமான மூலமாகக் கருதப்படுகின்ற கைத்தொழிலாளர்களுக்கு கைத்தொழில் பேட்டைகளில் அபிவிருத்தி செய்யப்பட்ட காணிகளை வழங்குவதன் மூலம் குத்தகைகளைப் பெற்றுக்கொள்வதாக இருந்த போதிலும் நிதிக்கூற்றுக்களின் பிரகாரம் ரூபா 33,129,822 தொகை சபையினால் அறவிடப்பட வேண்டியிருந்ததுடன் அது மொத்த அறவிடப்பட வேண்டிய மீதியில் 51 சதவீதமாகும்.

(உ) ரூபா 10,741,964 கூட்டுத்தொகையான பெறவேண்டிய பெறுமதி சேர் வரிப் பெறுமதியும் மற்றும் ஏனைய நடைமுறைச் சொத்துக்களின் கீழ் காட்டப்பட்டுள்ள ரூபா 16,307,420 தொகையான வரிப் பெறுமதியினுள் 5 ஆண்டுகளை மிகைத்த மீதியும் உள்ளடங்கியிருந்ததுடன் இப்பெறுமதியைத் தீர்த்துவைப்பதற்கு சபையினால் நடவடிக்கை எடுக்கப்பட்டிருக்கவில்லை.

3. நிதி மீளாய்வு

3.1 நிதி விளைவுகள்

மீளாய்வாண்டிற்கான சபையின் நிதிசார் விளைவுகள் ரூபா 419,312 மிகையைக் காட்டியதுடன் அதற்கு எதிராக முன்னைய ஆண்டிற்கான பற்றாக்குறை ரூபா 84,728,727 ஆக இருந்தமையால் முன்னைய ஆண்டுடன் ஒப்பிடும் போது மீளாய்வாண்டிற்கான நிதிசார் விளைவுகளில் ரூபா 85,148,039 தொகையான முன்னேற்றம் காட்டப்பட்டிருந்தது. 2006 ஆம் ஆண்டிலிருந்து ஊழியர் சேமலாப நிதியும் மற்றும் நம்பிக்கைப் பொறுப்பு நிதியும் என்பவற்றிற்காக பங்களிப்புக்களை அனுப்பிவைக்கும் போது வாழ்க்கைச் செலவுப் படிக்களை கவனத்தில் கொள்ளாமையின் அடிப்படையில் சபைக்குச் செலுத்தவேண்டியிருந்த பங்களிப்பு பணமும் அதற்கான வட்டியும் 2013 ஆம் ஆண்டின் போது கணிப்பீடு செய்யப்பட்டு கணக்கீடு செய்யப்பட்டிருந்ததுடன் அப்பெறுமதி ரூபா 66,354,739 ஆக இருந்தது. இதன் காரணமாக 2013 ஆம் ஆண்டிற்கான நிதிசார் விளைவுகள் வழமைக்கு மாற்றமாக குறைவடைந்தமையும் மீளாய்வாண்டின் போது முன்னைய ஆண்டில் பெற்றுக்கொள்ளப்படாத ரூபா 16,401,543 தொகையான கண்காட்சி வருமானத்தினால் மீளாய்வாண்டிற்கான நிதிசார் விளைவுகள் முன்னேற்றத்தைக் காட்டியமைக்கு பிரதான காரணமாக இருந்தது.

3.2 செலவுகளின் வழமைக்கு மாற்றமான அதிகரிப்பு

மீளாய்வாண்டின் போது வாடகை, வரி, பணிப்பாளர் படிகள், உபசரிப்புச் செலவுகள், கண்காட்சிச் செலவுகள் என்பவற்றிற்காக ரூபா 16,439,000 தொகை செலவு செய்யப்பட்டிருந்ததுடன் அதனை முன்னைய ஆண்டுடன் ஒப்பிடுகையில் 68 சதவீத அதிகரிப்பாகும். இதற்காக தலைமை அலுவலகத்தில் அமைந்துள்ள வளவிற்காக உள்ளூராட்சி நிறுவனத்திற்கு பல ஆண்டுகளாகச் செலுத்தவேண்டிய வீதவரிகள் மற்றும் வரிகளுக்காக ரூபா 10 மில்லியன் ஒதுக்கீடு செய்தல் பிரதான காரணமாக இருந்தது.

4. செயற்பாட்டு மீளாய்வு

4.1 செயலாற்றல்

பின்வரும் அவதானிப்புக்கள் மேற்கொள்ளப்படுகின்றன.

(அ) கழிவுப் பொருள் செயற்திட்டத்தின் மூலம் பதிவுசெய்த கைத்தொழிலாளர்களின் 85 சதவீதமானோர் மேல் மற்றும் மத்திய மாகாணங்களை மையமாகக் கொண்டிருந்ததுடன் ஏனைய மாகாணங்களுக்கு விஸ்தரிப்பது தொடர்பாக ஆக்கபூர்வமான நடவடிக்கை எடுக்கப்பட்டிருக்கவில்லை.

(ஆ) சபையினால் தயாரிக்கப்பட்ட செயல்நடவடிக்கைத் திட்டத்தில் நிதிப் பிரிவினதும் நிர்வாகப் பிரிவினதும் செயற்பாடுகள் உள்ளடக்கப்பட்டிருக்காததுடன் உரிய நடவடிக்கைகளை நிறைவேற்றுவது தொடர்பாக நேரடியாக பொறுப்புக்கூறக்கூடிய நபர்கள் அல்லது பிரிவு அடையாளங்காணப்படவில்லை.

(இ) ஒவ்வொரு பரிவு தொடர்பாக செயல்நடவடிக்கைத் திட்டத்தை தயாரிக்கும் போது பயன்படுத்தப்பட்ட இலக்குகள் நடைமுறைச் சாத்தியமற்றமை, எதிர்கால வேண்டுகளும் புதிய சந்தைப் போக்கினையும் இனங்காணாது சம்பிரதாய பூர்வமான செயல்நடவடிக்கைத் திட்டத்தை தயாரித்தல், உரிய பிரிவுகள் தொடர்பாக நிர்வகிக்க முடியாத மரபு ரீதியான பண்புகளை கவனத்தில் கொள்ளாமல், அனைத்து மாவட்டங்களிலும் நிலவும் வெற்றிடங்கள் தொடர்பாக ஆய்வுகள் மேற்கொள்ளாமல் முதலிய காரணங்களினால் நிர்ணயிக்கப்பட்ட இலக்குகள் நடைமுறைச் சாத்தியமற்றதாக இருந்ததுடன் அதன் காரணமாக உண்மையான பெறுபேறுகளுக்கு மத்தியிலுள்ள முரண்களின் வீச்சு 10 சதவீதத்திலிருந்து 198 சதவீதம் வரையாக இருந்ததுடன் அது சில பிரிவுகளில் 50 சதவீதத்திலிருந்து 241 சதவீதம் வரையான வீச்சில் பரவி இருந்தது.

அதேபோல சபையின் முக்கியமான பிரிவாகிய பொறியியல் பிரிவினால் நிறைவேற்றப்பட்ட 10 நடைவடிக்கைகள் செயல்நடவடிக்கைத் திட்டத்தில் உள்ளடக்கப்பட்டிருக்கவில்லை. தொழில்நுட்ப சேவைப் பிரிவில் உள்ளடக்கப்பட்ட 8 செயற்பாடுகளில் ஒரு செயற்பாடு மாத்திரமே நிறைவேற்றப்பட்டிருந்ததுடன் மேலும் 04 செயற்பாடுகள் நிறைவேற்றப்பட்டிருந்த போதிலும் அவை செயல்நடவடிக்கைத் திட்டத்தில் உள்ளடக்கப்படாமையும் அவதானிக்கப்பட்டது.

4.2 செயற்பாட்டுச் செயற்திறனின்மை

தோல்பொருள் பிரிவு, இறப்பர் பிரிவு, தொழில்நுட்ப சேவைப் பிரிவு, பொறியியல் பிரிவு முதலிய பிரிவுகளினால் வாடிக்கையாளர்களுக்கு வழங்கப்பட்ட வழங்கல்கள் மற்றும் சேவைகள் தொடர்பான கிரய முறைமை நாளதுவரையாக்கப்பட்டிருக்கவில்லை.

4.3 சச்சரவுத்தன்மையான கொடுக்கல் வாங்கல்கள்

தொழில்நுட்ப மதிப்பீட்டுக் குழுவின் சிபாரிசுக்கு முரணாக சபைக்கு பாதுகாப்புச் சேவை வழங்கும் ஒப்பந்தமானது இதற்கு முன்னர் திருப்தியற்ற சேவையை வழங்கிய நிறுவனத்திற்கே ரூபா 20,994,741 பெறுமதிக்கு மீண்டும் வழங்கப்பட்டிருந்தது.

4.4 பயன்படுத்தப்படாத மற்றும் குறைவாக பயன்படுத்தப்பட்ட சொத்துக்கள்

பின்வரும் அவதானிப்புக்கள் மேற்கொள்ளப்படுகின்றன.

- (அ) மீளாய்வாண்டின் போது ஆலோசனை சேவைகளைப் பெற்றுக்கொள்ளாது ரூபா 150,000 தொகை ஆலோசனை சேவை தொடர்பாக செலுத்தப்பட்டிருந்தது.
- (ஆ) 2010 செப்டெம்பர் மாதத்தில் அவசரத் தேவை எனக் கருதி தொழில்நுட்ப சேவைப் பிரிவுக்காக ரூபா 2.9 மில்லியன் செலவு செய்து நிர்மாணிக்கப்பட்ட கட்டிடம் எதுவிதப் பயன்பாட்டிற்கும் எடுத்துக்கொள்ளப்படாது விளைவற்றுக் காணப்பட்டது.
- (இ) 2008 ஆம் ஆண்டின் போது ரூபா 8.2 மில்லியன் செலவு செய்து கொள்வனவு செய்யப்பட்ட நடமாடும் பஸ்வண்டி பாவனைக்கு எடுத்துக்கொள்ளப்பட்டிருக்க வில்லை.

4.5 சிக்கனமற்ற கொடுக்கல்வாங்கல்கள்

பின்வரும் அவதானிப்புக்கள் மேற்கொள்ளப்படுகின்றன.

- (அ) கழிவுப் பொருட்களை எடுத்துச்செல்வதற்காக சபைக்குச் சொந்தமாக வாகனங்கள் இருக்கும் போதும் வாடகை வாகனத்தைப் பயன்படுத்தியதற்காக மீளாய்வாண்டின் போது ரூபா 492,855 தொகையான மேலதிகச் செலவு செய்யப்பட்டிருந்தது.
- (ஆ) தேவைப்பாட்டினை கவனத்தில் கொள்ளாது இரண்டு நிறுவனங்களிடமிருந்து தொலைபேசி மற்றும் இணையதள வசதிகளைப் பெற்றுக் கொண்டதற்காக மீளாய்வாண்டின் திசெம்பர் 31 இல் உள்ளவாறு ரூபா 1,085,250 தொகை செலுத்த வேண்டியிருந்ததுடன் இலங்கை டெலிகொம் நிறுவனத்திடமிருந்து இணையத்தள வசதிகளைப் பெற்றுக் கொண்டு அதற்காக ரூபா 283,125 தொகை மீளாய்வாண்டின் போது செலவு செய்யப்பட்டிருந்தது.
- (இ) சபையில் சட்ட உத்தயோகத்தர் ஒருவர் சேவையில் ஈடுபட்டிருக்கையில் சட்டச் செலவுகளுக்காக ரூபா 158,500 தொகை மீளாய்வாண்டின் போது செலவு செய்யப்பட்டிருந்தது.

4.6 பதவியணியினர் நிர்வாகம்

பின்வரும் அவதானிப்புக்கள் மேற்கொள்ளப்படுகின்றன.

- (அ) மீளாய்வாண்டின் திசெம்பர் 31 இல் உள்ளவாறு அங்கீகரிக்கப்பட்ட பதவியணியினர் 714 ஆக இருந்ததுடன் உள்ளபடியான பதவியணியினர் 500 மாத்திரமாக இருந்ததனால் 214 பதவியணியினர் வெற்றிடமாகக் காணப்பட்டது. இவற்றினுள்ளே பிரதிப்பணிப்பாளர் நாயகம் மற்றும் பணிப்பாளர் பதவிகளுக்கான அங்கீகரிக்கப்பட்ட பதவியணியினர் 11 ஆக இருந்த போதிலும் அதில் 06 பதவிகள் வெற்றிடமாகக் காணப்பட்டன. அவ்வாறே சபையின் பிரதான குறிக்கோள் மற்றும் செயற்பாட்டுச் செயலாற்றல் தொடர்பாக நேரடியாகத் தாக்கத்தை ஏற்படுத்தும் அபிவிருத்தி உத்தியோகத்தர் மற்றும் சிரேஷ்ட வணிக மேம்பாட்டு உத்தியோகத்தர் பதவிகளில் 67 சதவீதமானவை வெற்றிடமாகக் காணப்பட்டன.
- (ஆ) வெற்றிடமான பதவிகளுக்கு பதிற்கடமை அடிப்படையில் நியமனம் செய்யப்பட்டு அதற்காக மீளாய்வாண்டின் போது மாத்திரம் ரூபா 1,039,748 தொகையான படிகள் செலுத்தப்பட்டிருந்தது.
- (இ) முகாமைத்துவ சேவைகள் திணைக்களத்திடம் விசாரணை செய்யாது சபையின் தலைவரது ஆலோசனை மற்றும் அங்கீகாரத்தின் அடிப்படையில் பதவிநிலை உத்தியோகத்தர்களின் சம்பளங்களில் திருத்தம் செய்வதற்கு நடவடிக்கை எடுக்கப்பட்டிருந்ததுடன் முகாமைத்துவ சேவைகள் சுற்றுநிருபம் இலக்கம் 30 இன் மூலம் வழங்கப்பட்டுள்ள ஆலோசனைகளின் அடிப்படையில் தரப்படுத்தப்பட்ட பதவியுயர்வுகளுக்காக முறைமை ஒன்றைத் தயாரிப்பதற்கு சபை தவறியிருந்ததுடன் உரிய சம்பள படிநிலை கவனத்திற்கு எடுத்துக்கொள்ளாததன் காரணமாக பிழையான சம்பள கணிப்பின் மூலம் 2006 ஆம் ஆண்டிலிருந்து 2010 ஆம் ஆண்டு வரை மாத்திரம் இரண்டு ஊழியர் குழுக்களுக்கு முறையே ரூபா 6,268,931 மற்றும் ரூபா 1,222,589 தொகைகள் மிகையாகவும் குறைத்தும் சம்பளங்கள் செலுத்தப்பட்டிருந்தன.

4.7 வாகனப் பயன்பாடு

மீளாய்வாண்டின் போது சபையின் தலைவருக்கு மேலதிக வாகனங்கள் இணைத்துக்கொள்ளப்பட்டிருந்ததுடன் அதற்காக சாரதி ஒருவரும் சேவையில் ஈடுபடுத்தப்பட்டிருந்ததன் காரணமாக சம்பளம், மேலதிக நேர வேலை மற்றும் பிரயாணச் செலவுகளாக ரூபா 608,076 தொகை செலுத்தப்பட்டிருந்தது.

5. கணக்களிப்பொறுப்பும் நல்லாளுகையும்

5.1 நிதிக்கூற்றுக்களைச் சமர்ப்பித்தல்

2003 இன் 02 ஆந் திகதிய 12 ஆம் இலக்க பொதுமுயற்சிகள் சுற்றுநிருபத்தின் 6.5.1 ஆம் பந்தியின் பிரகாரம் அனைத்து அரசாங்க கூட்டுத்தாபனங்கள் சம்பந்தமாக வரைபு மற்றும் வருடாந்த அறிக்கைகளும் கணக்குகளும், நிதி ஆண்டு முடிவடைந்து 60 நாட்களுக்குள் கணக்காய்வாளர் தலைமை அதிபதிக்குச் சமர்ப்பிக்கப்படவேண்டிய போதிலும் சபையினால் 2014 ஆம் ஆண்டிற்கான நிதிக்கூற்றுக்கள் 2015 மார்ச் 18 ஆந் திகதியே சமர்ப்பிக்கப்பட்டிருந்தன.

5.2 உள்ளகக் கணக்காய்வு

சபையில் உள்ளகக் கணக்காய்வுப் பிரிவு ஸ்தாபிக்கப்பட்டிருந்த போதிலும் உள்ளகக் கணக்காய்வாளர் பதவி பல ஆண்டுகளாக வெற்றிடமாகக் காணப்பட்டது. அவ்வாறே எந்த ஒரு ஆண்டிற்குமான உள்ளகக் கணக்காய்வுத் திட்டமானது அந்த ஆண்டின் சனவரி 15 ஆந் திகதி அல்லது அதற்கு முன்னர் அங்கீகரிக்கப்படவேண்டிய போதிலும் அவ்வாறு

செய்யப்படாதிருந்ததுடன் உரிய கணக்காய்வு ஐயவினாக்களும் முறைப்படியாக சபையின் கணக்கீட்டு உத்தியோகத்தரின் கவனத்திற்குக் கொண்டுவரப்பட்டிருக்கவில்லை.

5.3 கொள்வனவு நடவடிக்கைகள்

சபையின் ஊழியர்களுக்காக மீளாய்வாண்டின் போது ரூபா 555,988 தொகைக்கு கொள்வனவு செய்யப்பட்ட பாதணிகள் மாதிரிகளுக்கு முரணாக இருந்ததுடன் வழங்கப்பட்ட பாதணிகள் பாவனைக்குப் பொருத்தமற்ற நிலையில் காணப்பட்டது.

5.4 பாதீட்டுக் கட்டுப்பாடு

மதிப்பீடு செய்யப்பட்ட செலவுகளையும் உள்ளபடியான செலவுகளையும் ஒப்பீடுசெய்த போது 12 விடயங்களில் மதிப்பிடப்பட்ட எல்லையை விஞ்சியுள்ள வீச்சானது 117 சதவீதத்திலிருந்து 4,022 சதவீதம் வரையாகக் காணப்பட்டது. செலவுக் கட்டுப்பாட்டின் பலவீனத்தைப் போல மதிப்பீடு செய்தலின் பலவீனமும் காரணமாகவே பாதீடானது சபையின் ஆக்கபூர்வமான முகாமைத்துவக் கட்டுப்பாட்டுக் கருவியாக பயன்படுத்தப்பட்டிருக்கவில்லை என்பது அவதானிக்கப்பட்டது.

5.5 ஆண்டறிக்கைகளை பாராளுமன்றத்தில் முன்வைத்தல்

2011 ஆம் ஆண்டிற்கான ஆண்டறிக்கை 2014 நவம்பர் 19 ஆந் திகதி பாராளுமன்றத்தில் முன்வைக்கப்பட்டிருந்ததுடன் 2012 மற்றும் 2013 ஆம் ஆண்டுகளுக்கான ஆண்டறிக்கைகள் கணக்காய்வுத் திகதி வரை பாராளுமன்றத்தில் முன்வைக்கப்பட்டிருக்கவில்லை.

6. முறைமைகளும் கட்டுப்பாடுகளும்

கணக்காய்வின் போது அவதானிக்கப்பட்ட முறைமைகள் மற்றும் கட்டுப்பாட்டுக் குறைபாடுகள் அவ்வப்போது சபையின் தலைவரது கவனத்திற்கு கொண்டுவரப்பட்டன. பின்வரும் கட்டுப்பாட்டு அம்சங்கள் தொடர்பாக விசேட அவதானம் தேவைப்படுகின்றது.

(அ) ஆளணி நிர்வாகம்	ஆளணியினர்களின் வெற்றிடங்களை நிரப்புவதற்கு நடவடிக்கை எடுக்காமை.
(ஆ) கணக்கீடு	கணக்கீட்டு நியமங்களுடன் இணங்காமை.
(இ) செயல்நடவடிக்கைத் திட்டத்திற்கு இணங்க செயல்முன்னேற்றங்களை அறிக்கையிடுதல்	செயல்முன்னேற்றங்களை நாளதுவரையாகத் தயாரிக்காமை.
(ஈ) பாதீட்டுக் கட்டுப்பாடு	பாதீட்டினைத் தயாரிக்கும் போது செலவுகள் தொடர்பாக சரியாக மதிப்பீடு செய்யாமை.
(உ) கொள்வனவு நடவடிக்கைகள்	தொழில்நுட்ப மதிப்பீட்டுக் குழுவின் சிபரிசுகளை கவனத்தில் கொள்ளாமையும் மாதிரிகளுக்கு முரணாக பொருட்களைக் கொள்வனவு செய்தலும்.
(ஊ) நிலையான சொத்துக் கட்டுப்பாடு	கொள்வனவு செய்தல், பயன்படுத்துதல், ஆவணப்படுத்துதல் என்பன முறைப்படியாக இடம்பெறாமை.